

ڊاڪٽر الطاف جوڳيو

اسسٽنٽ پروفيسر سنڌي

غلام رباني آگرو گورنمينٽ ڊگري ڪاليج ڪنڊيارو

مولوي احمد ملاح جي شاعريءَ ۾ تجنيس تام جو اڀياس

A Study of Antanacsis in Molvi Ahmed Mallah's Poetry

Abstract:

Molvi Ahmed Mallah, the great Sindhi Poet, is expert of both Classical Hindhi/ Sindhi Prosody and the Arabic Prosody. Lyrical translation of Quran Majeed named 'Noor ul Quran' and his mixed poetry named 'Kulyat Ahmed' are his best work in the light of different type of prosody. He has composed masterpiece Verses (Bait) and Kafi as well as Odes (Gazal) and lyrical poems. His poetry is rich and unmatched regarding execution of figures of speech. He is famously known as the king of the Alliteration (TajneesHarfi) whose famous forms are: TajneesTaam, TajneesNaqis, TajneesMazeel, TajneesMurakib, TajneesQalb etc.

This research paper is analysis of Antanacsis in his poetry. Antanacsis means usage of same word at different places in prose or poetry giving different shades of meaning and thoughts.

As far as Antanacsis in Sindhi prose or poetry is concerned, our scholars have given vague concept of term as well as inappropriate examples in their respective works. But when we analyze Antanacsis in molvi Ahmed's poetry and his grip and clarity of the term, we found it very exceptional, clear and outstanding. To our boundless astonishment, he has even composed complete odes regarding Rhyme and Subsequent (Radeef) containing the exceptional usage of Antanacsis in his poetry, that has no any other example before us in any other writer's work.

This paper aims at doing analysis of Antanacsis in Molvi Ahmed Mallah's match-to-nothing poetry.

• اڀياس جو پس منظر

سنڌي ٻوليءَ ۾ ڪلاسيڪل شاعريءَ ۽ عروضي شاعريءَ جي امتزاج جو شاعر ڄاڻڻو هوندو ته مولوي احمد ملاح کان وڌيڪ سگهارو نالو ڪو ٻيو نه ملندو. مولوي احمد ملاح جو قرآن پاڪ وارو منظوم ترجمو ته هڪ اهڙي سوکڙي آهي، جنهن مولوي صاحب کي جاري ڇڏيو آهي، نه ته

اسان وٽ ڪيئي اهڙا گوهر گم ٿي وڃن ٿا جن جو قدر مٿي کان پوءِ به نه ٿو رهي.

مولوي احمد، لاڙ جي هڪ پوئتي پيل ڳوٺ ’ڪنڊي‘ جو ۽ هڪ مسڪين لڏي جو ماڻهو هيو، ان سبب ان جي پويان ڪا گادي قائم ٿي نه سگهي. جيڪڏهن پٽ سٺ ٿي پنهنجو پاڻ کي بيهاري وڃي ها، ته پويان گادي به جڙي وڃي ها ۽ موجوده سياسي گهرجن آهر سرڪاري طور تي ڪنهن وڏي تعليمي اداري ۾ سندس نالي سان چيئر به بڻجي وڃي ها، سندس ڪيل ڪم تي علمي يا ادبي ڪم به ٿئي ها. وري به جس هجي بدين جي ساڃهه وند ماڻهن (ڊاڪٽر عبدالجبار جوڻيجي، محمد سومار شيخ ۽ پروفيسر عبدالله ملاح) کي جن ذاتي ڪوششن سان ان جي نالي هڪ لائبريري قائم ڪرائي آهي.

افسوس سان چوڻو ٿو پوي ته مولوي احمد ملاح جي ڪيل ڪم تي جنهن انداز سان ڪم ٿيڻ ڪيندو هيو، سو نه ٿي سگهيو آهي. وري به سلام آهي پروفيسر ضرار رستمائيءَ کي، جنهن پنهنجي زندگيءَ جا سونهري ڏينهن مولوي صاحب جي ڪم کي سهيڙڻ ۽ ان جي تصحيح يا تدوين کي اڀري ڇڏيا آهن. صاحب موصوف تحقيقي انداز ۾ ’ڪليات احمد‘ کي سهيڙيو آهي ۽ تصحيح جي خيال کان ان جا چند جلد به شايع ڪرائي چڪو آهي، جنهن مان اندازو ٿئي ٿو ته کيس جتي به لفظن جو مغالطو يا راءِ ملي ٿي، سا ڇنڊڇاڻ بعد نوٽ ڪري، ٻيهر جلد ڇپرائي وٺي ٿو. ان کان سواءِ مولوي احمد جي ’نورالقرآن‘ جي تصحيح ۾ پڻ مصروف آهي. هن کان اڳ ’نورالقرآن‘ جو پهريون دفعو شايع ڪرائڻ جو شرف ارباب الهه جڙيي کي حاصل رهيو آهي.

مون ناچيز، جڏهن مولوي احمد جي عروضي شاعريءَ جي انتهائي مختصر مطالعي بعد صنايع بدايع جي لحاظ کان سندس لفظي ترڪيبن، قافين، رديفن، تجنيسن ۽ صنعتن جو استعمال ۽ بيهڪ ڏٺي ته حيراني ان سبب ٿي جو اهڙي بيهڪ ڪنهن ٻئي شاعر وٽ نه ٿي ملي. مولوي صاحب جي شاعريءَ ۾ ’تجنيس حرفيءَ‘ جو استعمال گهڻو ٿو ملي، جنهن سبب کيس ’تجنيس حرفيءَ‘ جو شهنشاهه ڪوٺيو وڃي ٿو. تجنيس حرفي گهڻين تجنيسن جي ماءُ آهي، جنهن سبب ان جي ڪُڪ مان ٻيون تجنيسون به جنم

وٺڻ ٿيون، جيئن: تجنيس تام، تجنيس ناقص، تجنيس مڙيل، تجنيس مرڪب، تجنيس قلب وغيره. هتي صرف تجنيس تام جي دائري هيٺ مولوي صاحب جي عروضي شاعريءَ جو اڀياس مقصود آهي. ڏٺو ويو آهي ته تجنيس تام جي لغوي معنيٰ ۾ اختلاف ۽ ان جي دائري جي وضاحت ۾ اتفاق ملي ٿو.

• تجنيس تام جي دائري بابت عالمن جا رايا

مرزا قليچ بيگ لکيو آهي: ”تام جي معنيٰ تمام يا ڪامل، يعني پورو. جڏهن به يا زياده لفظ اهڙا ڪم اچن، جي لکڻ يا پڙهڻ ۾ بلڪل هڪجهڙا هجن، مگر معنيٰ ۾ مختلف هجن، جيئن شاهه جي رسالي ۾ ’جتن‘ جو لفظ هيٺئين بيت ۾ ڪم آيل آهي:

’جتن‘ ڪج ’جتن‘ جو، آيا ڪي ايندا،

وٺي پنهنون پاڻ سين، وٺان تو ويندا،

دم نه دميندا، سڌا ويندا ساڻيه ڏي. (قليچ، 2016: 88)

مرزا قليچ واري ساڳي ڳالهه، بغير ڪنهن تحقيق يا چنڊ ڇاڻ جي ڊاڪٽر ام ڪلثوم شاه پنهنجي تحقيقي مقالي ’شاه لطيف جي شاعريءَ ۾ استعاره ۽ تشبيهه نگاريءَ جو تحقيقي جائزو‘ ۾ ڏني آهي، هوءَ مٿئين ساڳئي بيت جي وضاحت هن ريت ڪري ٿي: ”مثال ۾ درج ڪيل شاه سائينءَ جي بيت ۾ لفظ ’جتن‘ ٻن مختلف معنائن ۾ ڪم آيو، جڏهن ته ان جو اچار ۽ صورتخطي بلڪل هڪجهڙا آهن. پهريون ’جتن‘ معنيٰ ’ڪوشش، حيلو، اپاءُ، خبرداري، پاڻ پتوڙڻ، تدبير‘ وغيره. (ج.س.ل. جلد ٻيو ص 896) ۽ ٻيو ’جتن‘، جت ذات جي ماڻهن لاءِ چيو ويو آهي.“

(ڪلثوم، 2004: 22)

مرزا صاحب جي ڏنل ساڳي وصف جا هڪ ٻه لفظ ڦيرائي ظفر عباسيءَ لکيو آهي ته: ”تام جي معنيٰ تمام يا ڪامل آهي، يعني مڪمل يا پورو. جڏهن ڪنهن عبارت يا شعر ۾ ٻه يا وڌيڪ لفظ اهڙا ڪم اچن، جيڪي صورتخطي ۽ تلفظ (لکڻ يا پڙهڻ) ۾ بلڪل هڪجهڙا هجن، مگر معنيٰ ۾ مختلف هجن. مثال:

• ’جتن‘ ڪج ’جتن‘ جو، آيا ڪي ايندا. (شاه)

- ’وَر‘ ۾ ڪونهي ’وَر‘ ڏيرن ’وَر‘ وڌو ڪيو. (شاه/ سر ڊيسي)
ور = مڙس/ پنهل. ور = ڦير. ڏنگائي- ور- وڪڙ- وراڪو.
 - گهرين همدم جي ڪو، هڪ ’دم‘ نه هن ’دم‘
هنئي جي ’دم‘، ته پوءِ ملندئي نه همدم. (مرزا قليچ)
ترتيبوار: دم = پل- دم = پساه- دم = پٿاڪ
 - مٽي تي زر ٿئي، اڪسير سان قناعت جي،
سمهين جي ’پٽ‘ تي، ته ٿي پئي سو بستر ’پٽ‘ جو. (قليچ بيگ)
ترتيبوار: پٽ = زمين - پٽ = ريشم. (ظفر، 2007: 410)
- دراصل، مرزا قليچ بيگ واري ساڳي وصف ۽ ان جاهد ۾ مثال
بغير ڇنڊڇاڻ جي پيش ڪيا ويا آهن.
- تجنيس تام جي وصف ۽ مثال ’جامع سنڌي لغات‘ ۾ هيٺين ريت
ڄاڻايل آهي:
- تجنيس تام: ٺ. فقري يا مصرع ۾ ساڳيءَ صورتخطيءَ ۽ ساڳئي
اچار وارن لفظن جي استعمال جي صنعت (انهن لفظن جي معنيٰ
پلي ڪئي مختلف هجي) ’وَر‘ ۾ ڪونهي ’وَر‘ ڏيرن ’وَر‘ وڌو ڪيو
(شاه) (بلوچ، 1981: 591)
- ڊاڪٽر نبي بخش بلوچ جي ترتيب ڏنل لغت ۾ لفظ جو بنياد ڄاڻايل
ڪونهي، جڏهن ته وصف بلڪل واضح آهي. البت، جيڪو مثال ڏنل آهي،
ان ۾ ’وَر‘ لفظ تي پيرا ڪم آندل آهي، جن جي اعراب ۾ فرق آهي: ’وَر‘،
’وَر‘ ۽ ’وَر‘. پهرئين لفظ (وَر = مڙس) جي آخر ۾ ’زبر‘ آيل آهي، جڏهن ته
وچئين ۽ آخري (وَر = ڏنگ- جٺ) لفظن جي آخر ۾ ’پيش‘ ڪم آندل آهي.
آخري ۾ لفظ سماجي معنيٰ نسبت پاڻ ۾ ويجهو آهن. البت اڳيون لفظ
’مڙس‘ جي معنيٰ ۾ مختلف معنيٰ جو مثال بيشڪ آهي. مسئلو سامهون
اهو ٿو اچي ته انهن لفظن جي صورتخطيءَ، زيرن- زيرن جي خيال کان الڳ
آهي. ان سبب ان کي ’تجنيس تام‘ جو مثال نه، بلڪ ’تجنيس ناقص‘ جو
مثال چئي سگهجي ٿو.
- مرزا قليچ ۽ ڊاڪٽر بلوچ جي ڄاڻايل وصفن ڏسڻ بعد تي اهم
ڳالهون سامهون اچن ٿيون:

ڪه تار جي معنيٰ، جيڪا مرزا قليچ بيگ ڏني آهي، سا ان جي مراد سان نهڪاءُ ۾ نه ٿي اچي. جيڪڏهن تار جي معنيٰ ’مڪمل‘ واري ورتي وڃي ته پوءِ لفظن جي هڪجهڙائيءَ جي مراد هٿرادو لڳي ٿي.

ڪه جيڪڏهن لفظن جي هڪجهڙائيءَ واري مراد وڃي ٿي ته مرزا صاحب توڙي بلوچ صاحب جي ڄاڻايل لطيف سائينءَ جي بيتن جي ستن جا مثال ناقص آهن، ڇاڪاڻ ته لفظن جي شڪل ته بيشڪ ساڳي آهي، ليڪن نحوي لحاظ کان انهن جي زيرن زيرن ۾ فرق اچي ٿو.

ڪه ظفر عباسيءَ پاران ڄاڻايل مرزا قليچ بيگ جي شعرن وارن مثالن ۾ بيشڪ زير زير جو فرق نه ٿو رهي، ان ڪارڻ هڪجهڙائيءَ واري ميزان ۾ بيشڪ پورا لهن ٿا.

• مسئلي جا سوال

تجنيس تار مان مراد، بيت جي صورت ۾، اهڙا لفظ ڪم آندل هجن، جن جي صورتخطي هوبهو ساڳي هجي ۽ معنائون مختلف هجن. ان خيال هيٺ هيٺيان ٻه اهم سوال اڀرن ٿا:

؟ جيڪڏهن ’تار‘ لفظ جي معنيٰ ’ڪامل/پورو‘ وڃي ته ڇا لفظ

جي ساڳيائپ واري مراد ان اصطلاح مان حاصل رهي ٿي؟

؟ جيڪڏهن ساڳيءَ صورتخطيءَ وارن لفظن جي اعراب ۾ فرق

هجي ته ڇا ان کي ’تجنيس تار‘ ۾ شامل ڪري سگهجي ٿو؟

• مسئلي جي روشنيءَ ۾ ’تجنيس تار‘ جو اڀياس

تار جي لغوي معنيٰ بابت

ٻوليءَ جي اصولن موجب لفظ جي لغوي معنيٰ ۽ سماجي/اصطلاح

معنيٰ ۾ هڪ قسم جو تعلق ضرور هوندو آهي. ان لحاظ کان ’تجنيس تار‘

جو تعلق ’مڪمل يا پوري‘ سان نه ٿو جڙي. معاملي کي وڌيڪ ڄاڻڻ لاءِ

مختلف لغتن مان ’تار‘ لفظ جي معنيٰ ۽ مراد ڏسجي ٿي:

• فرهنگ آصفيه: تار-ع-صفت-پورا-تمام-ڪل-کل(دهلوي، 578: 2002)

• نور اللغات: تار-ع-عربي ميں تشديد سوم(صفت-پورا-تمام-ڪل-ڪل

(نور، 1004: 2002)

بيشڪ ’تار‘ جي معنيٰ ’تمام ۽ مڪمل‘ جي آهي، ليڪن جيڪو لفظ ’تجنيس تار‘ ۾ ڪم اچي ٿو، ان جي معنيٰ ’تمام يا مڪمل‘ جي ڪونهي، بلڪ ’ڪنهن سان جاڙو ڄمڻ‘ جي آهي. ’تار‘ معنيٰ ’مڪمل‘ جو مادو ’نَمَر‘ آهي، جڏهن ته تجنيس سان سلهاڙيل لفظ ’تار‘ جو مادو ’نَمَر‘ آهي. فيروز اللغات عربي- اردو (ص: 56) جي مدد سان ’تجنيس تار‘ جو اشتقاق هيٺين ريت بيهارجي ٿو:

- تجنيس تار: [تجنيس- تفعيل- مصدر (جَسَسَ = هو پڇي راس ٿيو) جنسوار ڪرڻ، جنسي ترتيب ڏيڻ + تار (تَأَمَر = هو جاڙو ڄائو، هن تاجي توڙي پيتي ٻنهي ۾ سوئي اُٿيو) ڪنهن سان جاڙو ڄمڻ، ڪپڙي جي ٻنهي ڪٽڻ ۾ هڪجهڙو اٿڻ] علم بيان موجب، پيٽ جي صورت ۾، ڪنهن شعر ۾ معنوي فرق سان ساڳين جاڙن لفظن جو استعمال. ٻه يا ٻن کان وڌيڪ معنوي فرق رکندڙ اهڙا لفظ ڪم آڻڻ، جيڪي صورتخطيءَ جي لحاظ کان پاڻ ۾ هوبهو جاڙا ۽ هڪجهڙا هجن، جيئن مولوي صاحب جو شعر آهي:

وات پاڻي ٿيو ڏسي، اڄ وارَ وريل مُنهن مٿان،
 وارَ جيئن ويجهو ٿئين، تان وارَ جيئن هر وارَ هُج.
 (ڪليات احمد، ڀاڱو ٻيون- 179)

ڏنل مثال ۾ ’وار‘ لفظ ’چار‘ دفعا آيل آهي، ليڪن، لفظ جي آخري اعراب نسبت، تجنيس تار جي ٿريءَ ۾ صرف ’ٻه‘ ٿين ٿا.

1. وارَ (آخري زبر سان) رُلف
2. وارَ (آخري زبر سان) رُلف (ساڳيو)
3. وارَ (آخري زبر سان) بند ڪرڻ- روڪڻ- پلڻ- ڍڪڻ- سنڀالڻ- ياد ڪرڻ
4. وارَ (آخري زبر سان) پيرا- دفعا

پهريان ٻه لفظ ساڳيءَ معنيٰ ۾ ڪم آيل آهن، جڏهن ته آخري لفظ، ساڳين اعرابن نسبت، مختلف معنيٰ سان ڪم آيل آهي، جنهن سبب پهريون ۽ آخري لفظ ’تجنيس تار‘ جو مثال آهي. جڏهن ته ٽيون نمبر لفظ آخري اعراب جي نسبت ’تار‘ ۾ شامل نه ٿيندو، بلڪ ’ناقص‘ ۾ شامل ڪيو ويندو.

• تبصرو

لغت جي روشنيءَ ۾ جڏهن لفظ ’تام‘ جي لغوي معنيٰ ڏسجي ٿي ته ان جي مراد (سماجي معنيٰ) به واضح بيهي ٿي، مثال طور:

ڪه پهرين لغوي معنيٰ: جاڙو ڄمڻ (شڪل ۾ هوبهو هڪجهڙا، ليڪن حيثيت ۾ الڳ ٿلڳ)

سماجي معنيٰ: اهڙا هڪجهڙا لفظ ڪم آڻڻ جن جي شڪل ۾ فرق نه هجي، ليڪن انهن جي معنيٰ مختلف هجي.

ڪه ٻين لغوي معنيٰ: تاجي پيتي سوتي اٿڻ (تاجي پيتي اٿت بعد، ڊيگهه ۽ ويڪر ڏسڻ سواءِ، کڻن جي اها خبر ڪونه پوندي آهي ته تاجيءَ وارو پاسو ڪهڙو ۽ پيتي وارو پاسو ڪهڙو! يعني ٻنهي کڻن جي شڪل ساڳي هوندي آهي، ليڪن رخ الڳ ٿيندا آهن).

سماجي معنيٰ: اهڙا شڪل شباهت ۾ ساڳيا لفظ، جن جي مراد الڳ هجي.

لفظ ’تام‘ جي لغوي معنيٰ ۽ لفظن جي ساڳيائپ کي ڏسي ڪري اهو چئي سگهجي ٿو ته شاعريءَ جي هن دائري ۾ صرف اهي ئي لفظ اچي سگهن ٿا جيڪي زيرن زبرن تائين ساڳيا هجن ليڪن معنيٰ مختلف هجي. جيڪڏهن زيرن زبرن جو فرق ٿي پيو ته ان کي ’تجنيس ناقص‘ چيو وڃي ٿو.

• ’تجنيس تام‘ جي روشنيءَ ۾ مولوي احمد جي شاعريءَ جو جائزو

مولوي احمد وٽ لفظن جي وڏي جادوگري ۽ بازيگري آهي، هتي سندس شاعريءَ ۾ تجنيس تام جي حوالي سان چند غزلن جي شعرن ۽ نظمن جي بندن مان رکجن ٿا:

حمد ’احمد‘ ڪر احد جو، عهد جنهن سان عهد کان،

هيءَ مٽي تائين مٽي، باڙو به ٿي بل بل وڃن.

(كليات احمد، ڀاڱو ٻيون - 406)

مٿئين شعر جي ٻنهي سترن ۾ ’عهد‘ ۽ ’مٽي‘ به الڳ مثال آهن:

ڪه هڪ: 1. عهد = واعداءِ وچن... 2. عهد = عالم ارواح وارو ميثاق.

ڪه ٻيو: 1. مٽي = رشتيداري... 2. مٽي = قبر.

درد تنهنجي دوست دل ۾، دست اندازي ڪئي،
دَمُ اٿم ڪو دَمُ اڃا، تو دَمُ نه دمسازي ڪئي.

(ڪليات احمد، ڀاڱو ٻيون - 589)

مٿئين شعر ۾ ٽي دفعا 'دَمُ' ڪم آندل آهي:

ڪھ 1. دَمُ: ساه- پساه- ڦوڪ- حياتي... 2. دَمُ: گهڙي- ساعت... 3. دَمُ:
ٽپڪو- ڌڙو...

گهڙي ۽ گهيڙ ڌاران، هن گهڙي گرداب ۾ گهڙندس،
پڪيڙڙا، پار پهچائج، پهي پيغام سانبارا.

(ڪليات احمد، ڀاڱو ٻيون - 48)

ڪھ 1. گهڙي = دلي- مٽڪي- ننڍو دلو... 2. گهڙي = پلڪ- ساعت- وقت...

وير ۾ ڪنهن وَر وڃايو، پڻ ويا ڪن کان ويا،

ڪنهن جي ضايع زال، ڏسندي ڏيل ڏکيو ٿا وڃن.

(ڪليات احمد، ڀاڱو پهرين - 502)

ڪھ 1. ويا = ڄم- اولاد- نسل... 2. ويا = وڃڻ جو ماضي- فعل...

مٿئين شعر ۾ 'ويا' ۽ 'ويا' حقيقت ۾ 'صنعت مڏيل' جو مثال چئي
سگهجي ٿو، ليڪن هتي 'تجنيس تام' جي صورت ۾ آندو ويو آهي. جيئن
ته مولوي صاحب 'لاڙي لهجي' جو ماڻهو هيو، ان سبب سندس ٻوليءَ ۾
آخري آواز متحرڪ جو استعمال گهٽ آهي. ان سبب ان مثال کي
صورتخطيءَ کان هتي ڪري آوازن جي بنياد تي 'تجنيس تام' جو مثال
چئي سگهجي ٿو.

لڪي لوڪ مان لالَ مرجان ويا،

لَدم تنهنجي لَب لالَ ۾ لالُ اڏُ.

(ڪليات احمد، ڀاڱو ٻيون - 221)

ڪھ 1. لالَ = جواهر جو قسم... 2. لالَ = ڳاڙها...

ان شعر ۾ 'لالَ' لفظ آخري پيش سبب 'تجنيس ناقص' ۾ ويندو. هڪ ٻيو
اهڙو مثال هيٺ ڏجي ٿو:

جتي گھوٽ گھوڙن تي، گھوڙا اُتي،
جتي لال هئا، لال ڳوڙها اُتي،
جتي وصل وايون وڇوڙا اُتي،
آمن هنڌ ارمان هڪ منت ۾.

(ڪليات احمد، ڀاڱو پهريون- 498)

مٿئين نظم جي هڪ بند واري مثال ۾ پڻ ’لال‘ لفظ مختلف معنائن ۾ ڪم
آيا آهن، جنهن سبب تجنيس تامر ۾ شامل ڪيو.

مڻ ڪپن ٿا ماڻڪين ڪي، ماس جا هر ماس ۾،
ماس منهنجو ويو ڳري، مس هيڪ ماسي ۾ هجان.
(ڪليات احمد، ڀاڱو ٻيون- 367)

ڪھ 1. ماس = گوشت- جسم... 2. ماس = مهينو
بنيادي طور ٻئي لفظ آخري پيش سان ئي آهن، ليڪن سنڌي ٻوليءَ جي مزاج
مطابق انهن بعد ’حرف جر‘ اچڻ سببان لفظ ۾ ’آخري زبر‘ ڪم آڻي متحرڪ
ڪيو ويندو آهي.

ڇاڪ مان ناڇاڪ بُت، ڇاڪُون بنا دل ڇاڪ ڇاڪ،
لال لڙڪن ساڻ لوڻي، بوند بيهي ڪنهن نه پت.
(ڪليات احمد، ڀاڱو ٻيون- 121)

ڪھ 1. ڇاڪ = چاق چڱو ڀلو... 2. ڇاڪ ڇاڪ = زخم زخم
آرسي ’احمد‘ مَر ٿي، پَر آرسيءَ ۾ ڏس عمل،
ڳجهه پڌر پوندا جتي، پڇندا نه اُت پت کان پدر.
(ڪليات احمد، ڀاڱو ٻيون- 250)

ڪھ 1. آرسي = سست- ڪاهل... 2. آرسي = درسني- آئينو
سِر ڏيان تان سِر وڃي ٿو، سِر ڏريان تان سِر سڃين،
ڪانه سُئي هن شهر ۾، شاباس شابا مون اچي.
(ڪليات احمد، ڀاڱو ٻيون- 543)

ڪھ 1. سِرُ = راز- ڳجهه... 2. سِرُ = مٿو

سِر هُٽن تان سِر نمايان، سِر ڏنم تان سِر چيئون،
ڏس ته محبن پيش منهنجو، مانُ مل ڪهڙو نه هو.
(ڪليات احمد، ڀاڱو ٻيون - 490)

ڪھ 1. سِر (هٽڻ) = اشارو ڪرڻ- سِر ڏوٽڻ... 2. سِر = مٿو... 3. سِر (امر)
سِرڻ- رڙهڻ- اڳتي ٿيڻ.

حسن تي حيران ڇوڙون، هنج جو سِر هنج ۾،
خود پرين ڪيا پير پاھون، هڪ سڄڻ تو ساڻ سڱ.
(ڪليات احمد، ڀاڱو ٻيون - 331)

ڪھ 1. هنج = هنج / هنس پڪي... 2. هنج = جهولي- گود- آغوش
مٿئين شعر جهڙا چند ٻيا مثال، جنهن ۾ هنج جو لفظ 'جهولي' ۽ هنس پڪيءَ
جي معنائن ۾ ڪم آيل آهي:

هنج ۾ هاريان هنجون، مَن هنج، هيرن تي هرين،
پاڻ ڳالهائين ته ڳوڙها، سِر ڳلن ڳاڙيندو وٽ.
(ڪليات احمد، ڀاڱو ٻيون - 141)

هنج منهنجي ۾ نه هي هي، هنج جهڙي ڳچ هجي،
هيچ مان پوءِ هي هنجون، هر روز هارڻ ئي مباح.
(ڪليات احمد، ڀاڱو ٻيون - 201)

هيچ آهر، هنج ڳچيءَ جي هنج ۾ هر دم هجان،
گلبدن گس تان تڙيئمر، گڏ گذاريان ڪنهن طرح.
(ڪليات احمد، ڀاڱو ٻيون - 207)

هار جيئن هاريان هنجون، ڪنهن هنج ڳچيءَ لئي هنج ۾،
دوست دلبر کي ڏئي اچ، ڏينهن ٿيا اوڻيهه، وسُ.
(ڪليات احمد، ڀاڱو ٻيون - 293)

● نظم مان تجنيس تام جي مثالن جي چونڊ:

شام مَنهنجو شام سِين مَس، صبح تنهنجو شام تو،
سٺ ستر گذري پنيان، رهندو وڃي رَ ب نام تو،
جامر جامان تو ڍڪايا، جامر پيتر جامر تو،

صبح توڻي شام آئون ، شامتن کان شام تو،
شام تون جهل، شامتون پل، شاه شاهوڪار تون،
تون نه ڏيندين، ڪير ڏيندو، ڏيهه جو ڌاتار تون.

(ڪليات احمد، ڀاڱو پهريون- 163)

’تجنيس تام‘ جي لحاظ کان ڄاڻايل مسدس ۾ ٻه مثال موجود آهن: هڪ:
شام، ٻيو: جام.

ڪه هڪ: 1. شام = وجود... 2. 3. ۽ 4. شام = سانجهيءَ گهڙيءَ... 5. شام =
سام- پناه... 6. شام = سام- پناه.

ڪه ٻيو: 1. جام = گهڙا- ڪافي... 2. جام = پيالا- مشروب.
تجنيس تام جي حوالي سان مولوي صاحب جي ’تيهه اڪريءَ‘ ۾ به ’شام‘
جو لفظ مختلف معنائن سان ڪم آندل آهي:

’طوئي‘ طلسم طائفاءِ سرڪس سئنيما صبح شام،
شام شهرن ۾ گهم، شوقين جهڙا شاه شام،
شام جي خود شاه تان، وجهندا صبح يا شام، شام،
ڪير آهي جو اجل کان، پوءِ جهلي تا شام، شام،
پيءُ نه ماءُ، سهرو نه سس، الله بس، باقي هوس.

(ڪليات احمد، ڀاڱو پهريون- 246)

ڪه 1. ۽ 2. شام = سانجهيءَ گهڙيءَ... 3. شام = مُلڪ جو نالو... 4. شام =
مُلڪ... 5. شام = وقت... 6. مڙهه جي چادر... 7. شام = سانجهي... 8.
شام = شامت / عذاب...

جو اڳيان مولِي محابو، نئي محمد مير جو،
تنهن سفر سُهڪو ڪري، سائين سلامت سير جو،
مون وسيلو آه ورتو، وير ۾ تنهن وير جو،
ڇا ڪندو تحقيق هاڻي، تار تڪ طوفانڙو،
تون احد الله اڪبر، آئون احمد ٻانهڙو،
ٻانهڙي تي ٻاجه ڪر، در تان مَر ڌڪ در ٻانهڙو.

(ڪليات احمد، ڀاڱو پهريون- 188)

ڪھ 1. وِیرَ = سمنڊ جي لهر - سمنڊ جي پاڻيءَ جو چاڙھ... 2. وِیرَ = بهادر - سورمو - سورھيہ - داناءُ...

وسَ ويئي ۽ وسَ چُڪا، وسري وسيلا سڀ ويا،
هت ڪنياسون، هت نه ڪڻ تون، هاڻ حِلا سڀ ويا،
ڪي ڪٿي ۽ ڪي ڪٿي، ڪاهي قبِلا سڀ ويا،
بَس تو ٻاري هيڪڙي تي ٻار، مولا، مينهن وساءِ.
(ڪليات احمد، ڀاڱو پهريون - 505)

ڪھ 1. وسَ = وسڻ جي مند... 2. وسَ = حِلا - قدرت (چُڪا = ختم ٿي ويا)...

جتي شهر شاهي، رهيا شير اُت،
وهيا ٿي وڏا واه ڪنهن وير اُت،
وڳي پيرَ جت ٿي، پڳي پيرَ اُت،
نه پت ۾ پراڻو پسون پير اُت،
چڏيو خاڪ ڪاڻي مڙين جو مٿو،
اجا خاڪ جو پيٽ ڀرجي نه ٿو.

(ڪليات احمد، ڀاڱو پهريون - 386)

• 1. پيرَ = نغارو... 2. پيرَ = (اصطلاح جو جز: پيرو پيڇڻ) سَچ...

اڄ وڏي وڏپڻ ۾ ونجهلان، ننڍپڻ ساري نڀاڳ،
اُي ستر وارا، ستر تي، دل سُتل ٿئي مَس سجاڳ،
عمر ۾ اول ۽ آخر، آفتون آهن اُجهڳ،
تار ويروتار، سامهين تار تون هڪ، ٻيو نه ڪير.
(ڪليات احمد، ڀاڱو پهريون - 68)

◀ 1. تار = اونهو - عميق... 2. تار = اُڪار (امري صورت ۾)...

’نون‘ نت نت دؤر نئون، نئون عُمَر ناهي، اُرت نئون،
ڳپ ڳيهڻ ۾، پوءِ ڳيرو، پوءِ ڳاڙهو ڳرت نئون،
پوءِ ڳرڙو، پوءِ ڳراڙو، پوءِ ڪنڌ تي ڳرت نئون،
سرس ته به سٺ سال، تنهن ۾ دَم صحت، دَم سَرت نئون،

گم پروڪا گاهه، گل ڦل، پير ٻاجهر ٻرت نئون،
هڪڙي جي هار، ٻئي کي هار، سمجھي ڇا سگهان.
(ڪليات احمد، ڀاڱو پهريون - 233)

◀ 1. هار = شڪست - پاڇ... 2. هار = مالها - ڪننو - ڪنڍي...
مولوي صاحب جا اهي ته ٿيا، 'تجنيس تام' جا مثال، جيڪي شعرن
جي ڪنهن به هنڌ ٿي سگهن ٿا. ان کان علاوه قافيي ۽ ردیف ۾ به 'تجنيس
تام' واري حرفت ڪم آندي اٿس.

• قافيي ۾ تجنيس تام جو استعمال

مولوي احمد جي شاعري، تجنيس ۽ صنعتن جي حوالي سان ايتري
ته شاهوڪار رهي آهي، جو مخصوص تجنيسن ۽ صنعتن تي پورا پورا به
غزل ملن ٿا. سندس غزلن ۾ قافيا به 'تجنيس تام' جا ملن ٿا. لغوي لحاظ
کان 'قافيي' جي معنيٰ (قفا/ قفو) = هن پيروي ڪئي (پنيان هلڻ جي آهي).
هتي مولوي صاحب جو 'تام قافيو'، ڏجي ٿو، جنهن جي مراد 'قافيي جي
ساڳيائپ' آهي.

گهمڻ گلزار ۾ آيس، ته من، جهوري لهي جهت پت،
ته ساڳي بيقرار ڀاڱ ۾، جهڙي اندر جهت پت.
سدا سڪ ساه کي ساڙي، گلن سر لڙڪ سج لاڙي،
پڪو اڏيم پرين پاڙي، چوَن پاڙان پڪو جهت پت.
چڏيان صحبت سپيريان ڪيئن، هنيون هيرن سان هيريان ڪيئن،
نه نيري نينهن نيريان ڪيئن، لڳم ڪو لوه جو جهت پت.
جُهَلڻ جهاڀا جُهَمڪ جُهَوڙل، توسان ڳالهيون گهڻيون ڳوڙهل،
محبت آه پت موڙهيل، سڄڻ سمجھي به ڪيئن جهت پت.
مَ ويه محبوب، منهن موڙي، وري جس گڻ جشن جوڙي،
اندر ۾ ويه اڪيون ڪوڙي، جتان جاني، وڻي جهت پت.
وَجَن تَن مَن طبل تيرا، جبل ڏسيو جلن جيرا،
پرين، تنهنجا پسي پيرا، سڃاتم پوءِ صحي جهت پت.
ڪيا سڄڻ سَنجھي سَعياءَ، پرھ سان پير گهر پايا،
اڱڻ موڙي اڱڻ آيا، اتي 'احمد' اڪيون جهت پت.

(ڪليات احمد، ڀاڱو ٻيون - 150)

مٿئين غزل ۾ اٺ دفعا 'جهت پت' جا قافيا، 'تام' جي صورت/ ساڳي صورت ۾ رکيا ويا آهن، جن جي معنيٰ مختلف آهي:

1. جهت پت = اک چنپ ۾ ... 2. جهت پت = پت پتان، بيچيني ... 3.
- جهت پت = جلدي اڪيڙ (امر جي صورت ۾) ... 4. جهت پت = لوهي پتر ... 5. جهت پت = موڙهيل پت/ ريشم ... 6. جهت پت = جهٽڻ ۽ پٽڻ جو امر ... 7. جهت پت = ميدان- زمين ... 8. جهت پت = ٿورو وقت پٽڻ جو امر.

◀ قافيا ۾ تجنيس تام مع مرکب:

نه در منجهه چڏين دوست، ته به در نه پور،
 ڪريان پل پري کان پسي ماڻ پور.
 نه جلوي سوا جوت جاني، ڪٿي،
 نه خلوت سوا خير، منجهه خير پور.
 ڪڙي تنهنجي ڪاڪل ڪيو قلب قيد،
 ڪڙي ۾ ڪڙو جيئن ڪُنڊي مينهن پور.
 سُتيءَ کي ڏيئي ويا سُتي سڪ سنڌي،
 برهه باهه ٻاري، پرهه ساڻ پور.
 پنهل وٽ پڪي يا وچان واءُ ٿي،
 نئون نينهن جو نئي، پوي روز پور.
 ڪندا ڪاهه کي ڪوهه، سو ڪوهه ڪوهه؟
 رڪي پرت پوري پرين پار پور.
 مرڻ مهل مون کي ملاقات ڏج،
 ڏيئي ڏک مٿان پاڻ واريچ پور.
 بجهي پنهنجو ٻانهون ٻهون باجهه ڪر،
 نه تون پيءُ ڪنهن جو، نڪي پت نه پور.
 ايو اُپ ڪپيءَ ڏانهن 'احمد' اچي،
 ڏيارينس باجهئون ڪو ٻيڙيءَ جو پور.

(ڪليات احمد، ڀاڱو ٻيون - 264)

هن غزل ۾ 10 دفعا ساڳيو لفظ، ساڳي شڪل سان ڪم آندو ويو آهي، ليڪن انهن لفظن جي معنيٰ مراد الڳ بيهي ٿي. مفروق: پُور ۽ مقرون: خيرپور، جنهن سبب ان کي تجنيس مرڪب جو مثال به چئي سگهجي ٿو. ان سبب ان کي 'تجنيس تام مع مرڪب' چئي سگهجي ٿو.

ڪھ 1. پُور = پورڻ جو امر... 2. پُور = ڏو... 3. شهر خيرپور... 4. پُور = مينهن جي سڱ جو پُور... 5. پُور = چوٽي... 6. پُور = خيال... 7. پُور = وڃ، هل- امر... 8. پُور = مٽيءَ جو لپو... 9. پُور = نسل... 10. پُور = گهمرو...

◀ قافِي ۾ تجنيس تام مع مرڪب و مرتب

پنڌ پرين جو پراهون، پر پڪيڙا، ڪول پر،
 پرپر پڙو پنڌ، پر پيغام پهچي ڪنهن به پر.
 بي نشانيءَ جو نه شاني، ڏج نشاني نينهن جي،
 ان پتي تي پهچ پانڌي، پر ڪري، پت ڪيئن نه پر.
 تن پياسي، من پياسي، پڪ پياسيءَ کي پيار،
 پُر هجي پر ساڻ دل، پر پريرو شل، هوءِ پر.
 رڌ ڪڏائي رُس م راڻا، رُس ته ڪريون رُس رهاڻ،
 پرچ، پرچيءَ ساڻ پر ۾، موڪليم پيغام پر.
 نور نيڻ جا، وهن نيڻن منجهان نت نار نير،
 ناه توکي هن طرف، تر جيترو ڪو ترس پر.
 نيڻ واهي ٺهر جيئن، جنهن ڏي ٿئي نينهن مان نهار،
 روچ هوندس راڄ ۾، راڄا هجي يا راڄ-پر.
 آس 'احمد' جي ته شل، آسڻ اچن يا آس پاس،
 ڏي اچڻ جو آسرو، تو ۾ اٿم آسيون ا-پر.

(ڪليات احمد، ڀاڱو ٻيون - 255)

مثنين غزل ۾ 'پر' جو لفظ ساڳي صورت ۾ مختلف معنائن سان ڪم آندو ويو آهي، جن جي اڪيڙ هن ريت بيهارجي ٿي: 1. پر = ڪنڀ... 2. پر = نموني / انداز... 3. پر = نپاڻ جو امر... 4. پر = پرايو / ڌاريو... 5. پر = موڪلڻ وارو... 6. پر = ليڪن... 7. پر = راڄپر جي پڇاڙي / رعيت (مرڪب لفظ)... 8. پر =

پرو پتو- آپر = اڻڪٽ (مرتب لفظ). هن غزل ۾ ’پر‘ جو لفظ مفروق صورت ۾ ڇهه دفعا ڪم آيو آهي، جڏهن ته ٻه لفظ (راڄپر ۽ آپر) مقرون صورت ۾ ڪم آيا آهن. مفروق ’پر‘ سان مقرون ’راڄپر‘ سبب ان کي ’تجنيس مرڪب‘ ۽ مقرون ’آپر‘ سبب ’تجنيس مرتب‘ جا مثال چئي سگهجن ٿا.

مولوي صاحب جي ذاتي ٻولي لاڙي هئي، ان سبب ممڪن آهي ته مٿين لفظن جي آخري چوٽي سر آواز (زير، زبر ۽ پيش) ۾ فرق به ٿئي. حقيقت ۾ لفظن جي زير زبر واري فرق هجڻ سبب ان تجنيس جي حيثيت متجي ’تجنيس ناقص‘ ٿي وڃي ٿي، ليڪن پوءِ به چند لفظ ساڳيائپ جو روپ رکن ٿا.

هي صرف هڪ غزل خيال خاطر رکيو ويو آهي، جنهن جي قافين ۾ تجنيس تام جا مثال آهن. اهڙا سندس شاعريءَ جي بندن ۾ ڪوڙا سارا مثال ڏسڻ ۾ ايندا. ضرورت ان ڳالهه جي آهي ته مولوي صاحب جي شاعريءَ تي صنايع بدايع جي خيال کان الڳ سان ڪم ٿيڻ گهرجي ۽ هڪ ڊيٽا جوڙي وڃي ته جيئن ان ۾ سمائل گوهر عام اڳيان نمايان ٿين.

• ردیف ۾ تجنيس تام جو استعمال

مولوي صاحب جو هڪ غزل سامهون آڻجي ٿو، جنهن جو ردیف، تام جي صورت ۾ آهي ۽ ان ردیف ۾ ’تجنيس مرڪب‘ جو استعمال به موجود آهي. اهڙي صورت ۾ ’ردیف تام مع مرڪب‘ جو اصطلاح ڪم آڻجي ٿو:

مطلع:

مينهن وسڻ جي مند آئي، مينهن مارن پار ڪر.
ڪيل هن ڪٿ تي ڪنوڻ جا، ايءُ ته پاسو پار ڪر.

پهريون بند:

چم چم ٽمي، جهڙ ڦڙ جهمي، اگم گهمي ڪئي مينهن جي،
هو وسي وڃ ۾ ولهارن، پڻ جهلي هن ڪار ڪر.

ٻيون بند:

اڳ ٽراين تانگهه ناهي، ڪئي وري تاڙي تنوار،
ڪر رکيو ڪر تي ڪڪر، ڏئي ڪين ڪارونپار ڪر.

ٽيون بند:

چڏ ته مارن سان ملان، مارين ماڙيون مير، مون،
ڪيئن قيامت ڏينهن کڻدين، اي ڪندي ڪم ڪار ڪر.

چوٿون بند:

جهوليون جيڏين سين چُونڊيم، ڪالهه پيرون پاند ۾،
اچ لهي هي هي، نه هت ڪو، هيڪڙو هيڪار ڪر.

پنجون بند:

هت گتون پا، هت ڪتونبا، ڪير، ڪيريون، پيريون،
ڄام، ڄاريون ڄم اٿم، ڄايس نه تنهنجي ڄار ڪر.

ڇهون بند:

آئون عاجز آهيان، 'احمد' ڪريان آهون اُس،
آسرو الله ۾، تون مَر عمر، انڪار ڪر.
(ڪليات احمد، ڀاڱو ٻيون- 260)

مولوي صاحب جي مٿئين غزل ۾ 'پار، پار(ڪر)، ڪار، ڪارونپار، ڪم ڪار، هيڪار، ڄار، انڪار' قافيا آهن، جڏهن ته 'ڪر' جو رديف ڪم آندو آهي، جيڪي سڀ جو سڀ مختلف معنائن جي بنياد تي 'تجنيس تام' جا مثال آهن. ان کان علاوه مطلع ۾ 'پار ڪر' (مفروق) ۽ 'پارڪر' (مقرون) تجنيس مرکب جو مثال آهي. هيٺ مولوي صاحب جي 'رديف تام' (ڪر) جي وضاحت مختلف معنائن سان ڄاڻائجي ٿي:

مطلع: مصرع اول: ڪر = جهڙوڪر / ڄڻ ته... مصرع ثاني = پارڪر :
ٿر جو علائقو

- مراد: وه واھ، مينهن وسڻ جي موسم آئي آهي ۽ اهو مينهن ڄڻ ته مارن جي پاسي پيو ٿو وسي. هائو،
 - ان ڪنڊ تي جيڪا ڪنوڻ ڪنوي پئي، اهو ته پاسو پارڪر جو آهي.
- پهريون بند: ڪر / ڪس / پاسو

- مراد: مينهن وسي پيو، جهڙ ٿمي پيو، مينهن وسائڻ لاءِ ڪڪر گڏ ٿيا آهن، هو ولهارن جي وچ ۾ وسي پيو ۽ اُن هن پاسي به اچي ڪس / پاسو جهليو آهي.

ڪيون بند: ڪر = انت / دنگ (باقي مصرع ۾ اڳين لفظن 'ڪر' جي معنيٰ ڪند آهي)

○ مراد: ترايون اڳيئي پريون پيون آهن ۽ انهن کي تانگهه ئي ناهي، ۽ هيڏاهن وري تاڙي مينهن لاءِ تنوار ڪئي آهي. ڪڪر ڪند تي ڪند رکيو اچن پيا. وه واه، هن مينهن پنهنجو مانڊاڻ اهڙو ته گهاٽو جوڙيو آهي، جو انت / دنگ / پتو ئي نه ٿو ڏئي.

ڪيون بند: ڪر = ڪند

○ مراد: اي سومرا بادشاه، مون کي ڇڏ ته پنهنجن مارن سان وڃي ملان. هي تنهنجون ماڙيون مون کي مارين ٿيون. اهڙيون ويڏنون مون سان ڪري قيامت ڏينهن ڪهڙو ڪند ڪڏين.

چوٿون بند: ڪر = سار سنڀار

○ مراد: اڃا ڪالهه ئي مون سرتين سان گڏ پاند ۾ پيرون چونڊيا هئا، پر اڄ اهو حال آهي جو انهن مان ڪو به منهنجي سار لهڻ وارو ڪونهي

پنجون بند: ڪر = لاءِ

○ مراد: اي ادا، هت ڪتون ۽ پلنگ آهن پر اسان وٽ ٿر جا ڌٽ-ڪٽونبا، ڪيريون، پيريون ۽ ڪير آهن. اي ڄام، مان ته ڄارن جي وٽن ۾ ڄائي هئم، تنهنجي ڄار ۾ ڦاسڻ لاءِ ته ڪونه ڄائي هيم.

ڇهون بند: ڪر = ڪرڻ جو امر

○ مراد: مان هڪ لاچار آهيان، اسر ويلي آهون ۽ دانهون پئي ڪريان. اي عمر، منهنجي آس الله ۾ آهي، تون ڀلي مون کي آڄو ڪرڻ کان انڪار ڪندو ره.

مولوي صاحب جو ان قسم جو غزل جنهن ۾ رديف يعني ساڳيو لفظ، مختلف معنائون پيو ڏئي، ان سبب ان کي 'تار' جي حرفت ۾ ئي شمار ڪبو. ان کان علاوه 'پار- ڪر ۽ پارڪر' مفروق ۽ مقرون سبب 'مرڪب' جو مثال ڪوٺبو. جيئن ته صنايع بدايع ۾ اهڙو ڪو پيراميٽر ڪونهي، ان سبب ان قسم جي غزل ۾ سمائل حرفت لاءِ تشريحي اصطلاح 'رديف تار مع مرڪب' ڪم آندو آهي.

◀ حاصل مطلب

مولوي احمد ملاح جي شاعريءَ ۾ ’تجنيس تام‘ جو جائزو ورتو ويو. ’تجنيس تام‘ جي لغوي معنيٰ ۾ اختلاف رهيو آهي، ليڪن ان جي دائري ۾ ڪو اختلاف سامهون ڪونه آيو آهي. البت، چند ليکڪن ’تجنيس تام‘ نسبت جيڪي مثال ڏنا آهن، تن تي سنڌي ٻوليءَ جي مزاج آهر اختلاف رکي سگهجي ٿو؛ ڇاڪاڻ ته سنڌي ٻوليءَ جي لهجن نسبت، لاڙي لهجي ۾ آخري سُر آوازن (Vowels) ۾ بي حسي عام آهي. هيٺ چند نڪتن ۾ حاصل مطلب پيش ڪجي ٿو:

◀ ’تام‘ لفظ جي لغوي معنيٰ ’جاڙو ڄمڻ‘ ۽ ’تاجي پيٽي ٻنهي ۾ سوتي اُٿڻ‘ آهي، جنهن جي اصطلاحي/ سماجي معنيٰ بيهندي ’شڪل و صورت ۾ هڪجهڙو هجڻ‘.

◀ مختلف ليکڪن وٽ يا لغتن ۾ جيڪا معنيٰ ڏني وئي آهي، سا ڄاڻايل تجنيس سان ٺهڪاءُ ۾ نه ٿي اچي، بلڪ ڄاڻايل ’ڪامل يا پوري‘ جي معنيٰ جو بنياد ڪنهن ٻئي لفظ مان آهي.

◀ تجنيس ۾ لفظ پيٽ جي صورت ۾ رکيا ويندا آهن، ’تجنيس تام‘ ۾ اهڙا ٻه يا وڌيڪ ڪم آندل ساڳي صورتخطيءَ وارا لفظ، جن جون معنائون مختلف بيهن.

◀ ’تجنيس تام‘ پٿاندر هوبهو ساڳيا لفظ ’زيرن- زيرن‘ سوڌو ڪم آندا ويندا آهن، جيڪڏهن زيرن زيرن، خاص طور آخري سُر آواز (Vowel) ۾ فرق ٿيندو ته ان کي ’تجنيس ناقص‘ ۾ سمجهيو ويندو آهي.

◀ مولوي احمد ملاح ’تجنيس حرفيءَ‘ جو شهنشاه سمجهيو ويندو آهي، ان ڪارڻ تجنيس حرفيءَ نسبت ڪافي ان جا مماثلت رکندڙ ’تجنيسون‘ نوٽ ڪيون ويون آهن. ’تجنيس تام‘ به تجنيس حرفيءَ جو هڪ جز آهي.

◀ مولوي صاحب جي شاعريءَ ۾ ’تجنيس تام‘ جو ڪافي استعمال ملي ٿو. سندس غزلن، نظمن ۽ ٽيهه اڪريءَ کان علاوه مڪمل غزل به ملن ٿا، يعني مڪمل قافيا ۽ رديف به تجنيس تام ۾ شامل ٿين

ٿا. قافين ۾ البت، مقرون ۽ مفروق قافين سبب ان کي 'تجنيس' مرڪب' جو به مثال چئي سگهجي ٿو.

◀ مولوي صاحب جي شاعريءَ ۾ جيڪي لفظ نوٽ ٿي سگهيا آهن، سي هيٺ ڏجن ٿا آهن:

‘وار’، ‘عهد’، ‘دمر’، ‘گهڙي’، ‘ويا’، ‘لال’، ‘ماس’، ‘هنج’، ‘شام’، ‘جام’، ‘وير’، ‘وس’، ‘پير’، ‘تار’ ۽ ‘هار’.

◀ مڪمل قافين ۾ ‘تجنيس تام’ جي نسبت ‘جهت پت’، ‘پور’ ۽ ‘پر’ ڪم آندا اٿس، جڏهن ته رديف جي صورت ۾ ‘گر’ لفظ ڪم آندو اٿس. (لفظ پور ۾ آخري اعراب جو فرق رهي ٿو، پر جيئن ته آخري وينجن (Consonant) ساڪن ڪرڻ لاڙي لهجي جي مزاج ۾ شامل آهي، ان ڪارڻ ان غزل جي آخري اعراب نظر انداز ڪندي، ان پوري غزل کي تجنيس تام ۾ سمجهيو ويندو.)

📖 حوالا/ ذريعا:

- ام ڪلثوم شاه، ڊاڪٽر (2004) شاه لطيف جي شاعريءَ ۾ استعاره ۽ تشبيهه نگاريءَ جو تحقيقي جائزو. ڪراچي يونيورسٽي: شاه عبداللطيف ڀٽائي چيئر.
- بلوچ، نبي بخش، ڊاڪٽر (1981) جامع سنڌي لغات، جلد: 2. ڄامشورو: سنڌي ادبي بورڊ.
- دهلوي، سيد احمد، مولوي [1918] 2002. فرهنگ آصفيه. جلد اول ۽ دوم. لاهور: سنگ ميل پبليڪيشنز.
- رستمائي ضار، پروفيسر (2017) ڪليات احمد (مولوي احمد ملاح) ڀاڱو پهريون ۽ ٻيون. ڪنڊيارو: روشني پبليڪيشن.
- عباسي ظفر (2007) سنڌيءَ ۾ شاعريءَ جون صنفون ۽ صنعتون. حيدرآباد: سنڌي لئنگويج اٿارٽي.
- فيروز الدين (1979) فيروز اللغات- عربي اردو. لاهور: فيروز سنز لميٽيڊ.
- مرزا، قليچ بيگ (2016) علم عروض. ڄامشورو: مرزا قليچ بيگ چيئر، سنڌ يونيورسٽي.
- نور الحسن نير، مولوي [1972] 2002. نور اللغات، جلد اول. اسلام آباد: نيشنل بڪ فائونڊيشن.